

Merħba! Il-Papa jstieden lil bnedmin ta' rieda tajba sabiex ningħaqdu flimkien u nitolbu:

**Sabiex id-deċiżjonijiet importanti li jittieħdu mill-ekonomisti u l-politikanti jiproteġu l-familja bħala waħda mit-teżori tal-umanità.**



## Ningabar:

Noqgħod bilqiegħda f'post komdu filwaqt li niffoka fuq in-nifs li qiegħed nieħu. Nitlob lil Mulej biex jgħini nara lil kull wieħed u waħda mill-membri tal-familja tiegħi bħala barka u teżor tal-umanità.



## Fatt ċkejken:

Kien ilu li spiċċa il-ħin tax-xogħol u kulħadd kien telaq lejn id-dar. L-uffiċċju kien intefa' u kullimkien kien fid-dlam, barra d-dwal tal-emergenza li kien baqgħu mixgħula. Kien hemm skiet taqtgħu b'sikkina fil-kuritur. L-uniku sinjal ta' ħajja kien ġej minn kamra li kienet tinsab fuq wara, fit-tarf tal-kuritur. Kif il-*watchman* resaq iktar qrib, seta' jisma' l-eku ta' argument sħun jidwi fil-kuritur...

"M'intix tara kemm il-familji, jekk ikollhom l-għajnuna biex isibu bilanċ armonjuż bejn il-ħajja ta' kuljum u dik tax-xogħol, jistgħu jgħixu ħajja bbilanċjata, sabiħa u aktar serena? In-nies mhumiex magni li jibqgħu jaħdmu bla waqfien għal dejjem. Jekk ingibu din ħażina, is-soċjetà tagħna se neqirduha darba għal dejjem!"

Vuċi oħra, b'ton daqstant ieħor qalil, wiegħbet: "Izda kif nistgħu ngħaddu dan il-messaġġ f'dinja fejn il-*business* huwa kollox u jmexxi kollox? Kun realistiku, minn fejn se niksbu l-flus biex insibu dal-bilanċ? Min iħaddem se jikluna ħajjin u allura aħna x'se jibqa' minna?"

Il-*watchman* kien kurjuż biex jara kif kienu se jispicċaw b'did-diskussjoni, imma hu ma setax jibqa' hemm għal wisq żmien għax ried ikompli r-ronda mal-bini tal-Parlament. Dan ġara lejliet dibattitu importanti, qabel ma l-membri parlamentari jivvutaw dwar il-ligi l-ġdida tal-familja u l-impjeggi. Mar lura jgħagħgel f'postu u qal talba żgħira. Bħall-ġenituri kollha, hu kien jittama li jkun hemm kundizzjonijiet li jtejbju l-ħajja tal-familja.



## Naħseb ftit:

Jien inħossni 'l bogħod ħafna mid-deċiżjonijiet li jteħdu l-ekonomisti u l-politiċi. Kemm infittex li nkun naf dwar il-ligijiet tal-familja u nivvota għal dawk il-politiċi li jiproteġu l-familja? Qatt inħares lejn il-familja tiegħi u nifhem is-sehem kruċjali tagħha biex tinbena soċjetà hienja? Napprezza biżżejjed ix-xogħol iebes li jagħmlu l-ġenituri biex bl-aħjar li jistgħu iżommu l-familji prezzjużi magħquda u hienja?



## Nitlob:

Mulej, agħtini l-grazzja li nqis lil kull membru tal-familja tiegħi bħala rigal u teżor... biex nifhem il-missjoni siewja tal-familja tiegħi fl-umanità... Bħala ġenitur, biex inrabbi lil uliedi ħalli jsiru nisa u rġiel "għall-oħrajn"... Bħala ħu jew oħt, biex nagħti s-sapport tiegħi... U bħala iben u bint, biex nuri rispettu.



## Kliem ta' dawl:

"Għalina, il-familja tfisser li ngħannqu lil xulxin u nkunu hemm għal xulxin" – *Barbara Bush*



## X'nista' nagħmel:

Nuri iktar apprezzament lejn il-familja billi niddedika iktar ħin għall-ġenituri, għal ħuti u għal uliedi. Inħares lejhom bħala teżori, mhux għalija biss iżda wkoll għall-umanità, u nagħmel hilti biex naħdem favur l-għaqda u s-saħħa tal-familja.